

QORTI TA' L-APPELL
(SEDE INFERJURI)

S.T.O. JOSEPH SAID PULLICINO B.A.(HONS.), LL.D. - PRESIDENT

Seduta ta' nhar il-Hamis, 22 ta' Novembru, 2001.

Numru

Avviz numru 2419/98 MM

**Joseph Sultana Segretarju in
rappresentanza tal-White House
Owner's Association debitament
awtorizzat.**

vs

Joseph Abela.

Il-Qorti;

IS-SENTENZA APPELLATA

Fid-19 ta' Gunju 2000, il-Qorti tal-Magistrati (Malta) ppronunzjat is-segweni sentenza kontra l-konvenut :-

“Il-Qorti,

Rat l-avviz ippresentat mill-atturi fis-17 ta' Dicembru 1998 fejn talbu lil din il-Qorti li tikkundanna lill-konvenut li jhallas is-somma ta' tlett mitt lira (Lm300) ammont dovut skond ftehim fir-rigward

ta' xoghol fuq hajt divisorju bejn proprejta' tal-konvenut u l-kumpless White House fi Triq id-Duluri, San Pawl il-Bahar skond ftehim bejn il-partijiet.

Bl-imghax skond il-ligi u bl-ispejjez komprizi dawk tal-ittra bonarja ta' l-20 ta' Lulju 1998 kontra l-konvenut li gie ngunt ghas-subizzjoni.

Rat in-nota tal-eccezzjonijiet tal-konvenut fejn ecepixxa illi:

1. Illi, preliminarjament, mhux minnu li sar l-ebda ftehim bejn il-kontendenti kif qed jigi allegat u l-eccipjenti qatt ma wieghed jew b'xi mod huwa obligat li jhallas xi ammont kif pretiz mill-attur nomine;
2. Illi, fil-meritu u bla pregudizzju ghall-premess, l-ebda hlas m'huwa dovut mill-eccipjenti billi l-hsara fil-hajt ma saritx bi htija tieghu, kif sejjer jigi ppruvat ahjar waqt is-smiegh tal-kaz;
3. Salvi eccezzjonijiet ulterjuri.

Semghet ix-xhieda bil-gurament.

Rat l-atti u d-dokumenti kollha tal-kawza.

Ikkunsidrat:

Illi din il-kawza tirrigwarda talba ghal hlas ta' tlett mitt lira minghand il-konvenut wara ftehim verbali bejn il-konvenut u l-atturi wara tiswija li sar fuq hajt illi jifred il-proprietajiet tal-atturi u dak tal-konvenut.

Irrizulta mill-provi li dawn il-proprietajiet qeghdin fuq livelli differenti. Zewgt ibtiehi tar-rispettivi proprietajiet imissu ma' xulxin, biss dik tal-proporejta' tal-atturi maghrufa ikoll bhala l-White House Complex hija ta' livell aktar gholi. F'Jannar 1996 il-parti t'isfel ta' dan il-hajt maghruf bhala r-retaining wall beda juri sinjal ta' tbewwieq u dana beda jaffettwa l-parti ta' fuq ta' dan il-hajt maghruf bhala d-dividing wall li kien qed jimmanifesta sinjali li ser jaqa', ghalhekk il-konvenut talab u ottjena laqghat ma' xi whud mill-membri tal-kumitat tal-White House Owner's Association sabiex jiddiskuti din il-problema. Il-kwistjoni pero' hadet fit-tul u dahlet xitwa ohra. Hawnhekk is-sitwazzjoni imbaghad saret aktar urgenti u ntalbu aktar laqghat. B'ittra mibghuta 9 ta' Dicembru 1996 il-konvenut kien mgharraf illi kellha issir laqgha dwar dan il-hajt biex wiehed jipprova jasal ghal soluzzjoni. Sussegwentement fit-2 ta' Jannar 1997 il-konvenut ircieva nota li kellha ssir laqgha fid-4 ta' Jannar 1997 li ghaliha kellu jkun

prezenti avukat u perit, dana sabiex jigu diskussi r-responsabbiltajiet u l-kwistjonijiet teknici sabiex jitranga l-hajt. Din il-laqgħa saret u kien hemm prezenti għaliha diversi membri tal-kumitat tal-White House Owner's Association, l-Avukat Leslie Cuschieri, perit, kif ukoll il-konvenut.

Iz-zewg partijiet involuti f'din il-kawza t-tnejn xehdu illi marru għal din il-laqgħa "with an open mind" u f'din il-laqgħa kien hemm diversi nterventi kemm mill-avukat Leslie Cuschieri, kif ukoll mill-perit dwar irwoli rispettivi tagħhom. Minhabba l-istat hazin u perikolanti tal-hajt ezistenti gie deciz illi dana kellu jinhatt mill-gdid u jinbena mill-qiegh nett. Dan kien ifisser illi l-parti retaining u l-parti dividing ta' dan il-hajt kellu jkollhom responsabbiltajiet diversi. Matul din il-laqgħa gie suggerit jidher minn Thomas Richardson illi l-konvenut kellu jassumi r-responsabbilta ta' parti ta' dan il-hajt fis-somma ta' tlett mitt lira, minn cifra globali ta' elf lira. Il-partijiet li kienu prezenti għal din il-laqgħa jidhru li accettaw din il-figura. Kemm Nathalie Twist a fol 31 kif ukoll Amadeo Cuschieri fol 8 kif ukoll Joseph Sultana xehdu illi s-seduta kienet wahda normali u wara xi suggeriment ta' din il-figura ta' tlett mitt lira l-konvenut accetta u wara l-laqgħa ha b'idejn Thomas Richardson u kulhadd mar għar-rasu.

Għalhekk ix-xogħol gie kommissjonat u l-hajt inbena u nbena għas-sodisfazzjon kemm ta' l-atturi u kif ukoll tal-konvenut. L-ewwel iltima illi kellu l-konvenut għall-hlas ta' tlett mitt lira kienet permezz ta' ittra mibghuta fis-27 ta' Frar 1997 a fol 25 tal-process. Intbagħet ittra oħra fl-20 ta' April 1997 a fol 24 u fl-aħhar ittra oħra 9 ta' Mejju 1997 a fol 23. Dawn l-ittri gew injorati mill-konvenut peress illi qal li ma kienx minnu li huwa accetta li jhallas xi flus għal dan il-hajt. Il-konvenut minnahha l-oħra filwaqt li jkompli jasserixxi din it-tezi jgħid ukoll li din il-laqgħa kienet wahda pjuttost oppressiva għalih (ara fol 48) u saret hafna pressjoni fuqu sabiex jaccetta din il-figura biex jigu evitati proceduri l-Qorti. Il-konvenut ighid illi huwa accetta biss illi jhallas dak li huwa responsabbli għalih skond il-ligi. Jgħid illi l-laqgħa spiccat fuq dan it-ton u huwa nnega illi ha b'idejn xi hadd.

Ikkunsidrat:

Jibda biex jingħad illi wara li l-Qorti hadet nota tal-komportament tal-konvenut matul din il-kawza u specifkament fuq il-pedana tax-xhud, diffiċli temmen illi dana huwa persuna illi tista ssir xi pressjoni fuqu. Il-konvenut huwa bniedem deciz u jaf l-affarijiet tiegħu sew u ma hemmx dubbju li kien f'posizzjoni li jiehu l-pariri kollha kemm legali u teknici qabel ma mar għal dik il-laqgħa tal-4 ta' Jannar 1997. Fil-fatt kien diga kkonsulta lill-Perit Agius Bonello kif ukoll avukat sabiex ighinuh jasal għall-konkluzzjonijiet

tieghu. Ma hemmx dubbju illi filwaqt illi kien minnu illi mar ghal dik il-laqgħa 'with an open mind' il-konvenut kien jaf sew x'kellu jippretendi.

L-atturi minnahha l-oħra qegħdin jibbazaw din l-azzjoni fuq dan il-ftehim li gie milhuq bejn il-partijiet f'dik il-laqgħa tal-4 ta' Jannar 1997 u mhux abbazi ta' xi responsabbiltajiet legali illi setghu rrizultaw mill-konfigurazzjoni tal-hajt. Minkejja dak illi tghid il-ligi dwar il-qsim tar-responsabbilta' ma hemm xejn xi jzomm il-partijiet milli jilhqqu ftehim mod iehor. Dina mhix xi haga ta' ordni pubbliku illi ligi timponi obligazzjoni tassattiva sabiex il-partijiet josservaw. Il-partijiet kienu liberi illi jiftieħmu dak li jridu. Huwa biss fin-nuqqas ta' dan il-ftehim illi l-ligi tindahal u tghid kif għandhom jinqasmu dawn ir-responsabbiltajiet. Il-konvenut jghid illi huwa illi qal biss illi jerfa biss ir-responsabbilta' tieghu skond il-ligi. Il-Qorti hija konvinta illi f'dak l-istat il-konvenut kien jaf sew il-ligi x'kienet tghid u għalhekk meħud inkonsiderazzjoni l-ispiza globali ta' dan il-hajt, ic-cifra ta' tlett mitt lira kienet piu' o meno r-responsabbilta' tieghu skond il-ligi. Ma rrizultax bl-ebda mod illi sar xi theddid jew xi pressjoni esagerata fuq il-konvenut sabiex jaccetta din ic-cifra ta' tlett mitt lira. L-atturi jghidu illi l-laqgħa kienet wahda amikevoli tant li spiccaw jiehdu b'idejn xulxin. Filwaqt li l-konvenut innega illi ha b'idjen xi hadd ma tirrizultax dik l-atmosfera oppressiva u ta' theddid illi l-konvenut jghid illi kien hemm dak il-hin.

L-gharef difensur tal-konvenut fis-sottomissonijiet tieghu, jghid illi l-konvenut ma riedx ikollu x'jaqsam ma' dan il-hajt u nvoka favur tieghu l-artikolu 422 tal-kodici civili. Dan l-artikolu jagħti dritt lill-proprietarju illi jirrinunzja għal kull responsabbilta' ta' manteniment ta' hajt divisorju jekk huwa jirrinunzja għall-jedd tieghu ta' komunjoni tal-hajt. Dan l-artikolu pero', ma jistax jinqara wahdu u jrid jigi abbinat ma' l-art 420 (nascitur a sociis) li jimponi lill-vicin l-obbligu li jikkontribwixxi sehem mill-ispejjez tal-bini jew ta' tiswija ta' hitan li jaqsmu btiehi, gonna jew għelieqi. Dan l-obbligu fuq il-vicin ma jistax jigi meħlus minnu hlief billi jcedi nofs l-art li fuqha l-hajt li jaqsm għandu jinbena, u jirrinunzja għall-jedd tieghu ta' komunjoni fuq dak il-hajt. Min imkien ma rrizulta mill-atti ta' dan il-process illi l-konvenut għamel tali cessjoni u/jew rinunzja, anzi ppartecipa fil-laqgħat u diskussjonijiet "qua dominus" u jidher illi sar ukoll xi negozjati dwar l-ammont ta' flus illi kellu jhallas billi din ic-cifra ta' tlett mitt lira ma gietx accettata mal-ewwel izda sar xi negozjar dwarha u fl-aħħar sar il-ftehim.

Għalhekk, l-azzjoni attrici mhix bazata fuq wahda minn dawn l-artikoli izda merament fuq ftehim verbali milhuq bejn il-partijiet liema ftehim issa l-konvenut qed jichad għax bil-miktub ma hemm xejn.

Il-Qorti jidhrilha illi l-versjoni moghtija mill-atturi hija aktar veritjera. Ma hemm xejn fil-ligi li tipprojbixxi tali ftehim u l-Qorti hija sodisfatta illi dan il-ftehim tabilhaqq sehh u ghalhekk il-konvenut issa jrid joqghod ghal dak li gie pattwit bejnu u bejn l-atturi fil-kwalita' tagghom premessa.

Ghal dawn il-motivi,

Il-Qorti taqta' u tiddeciedi illi tilqa' t-talba tal-atturi u tikkundanna lill-konvenut li jhallashom l-ammont ta' tlett mitt lira ammont dovut skond ftehim fir-rigward ta' xoghol fuq hajt divisorju bejn proprjeta' tal-konvenut u l-kumplex White House fi Triq id-Duluri, San Pawl il-Bahar skond ftehim milhuq bejn il-partijiet fl-4 ta' Jannar 1997.

B-ispejjez u mgħaxxijiet mid-data tan-notifika ta' dan l-avviz kontra l-konvenut.”

KONSIDERAZZJONIJIET TA' DIN IL-QORTI

Il-konvenut appella minn din is-sentenza b'zewg aggravji :-

- (a) Li l-ewwel Qorti laqghet it-talba attrici fuq il-bazi ta' ftehim meta ftehim ma kienx hemm, lanqas verbalment ; u
- (b) ghaliex l-ewwel Qorti rravvizat xi obligazzjoni legali da parti tal-appellant li johrog parti mill-ispejjez ghat-titliegh mill-gdid tal-hajt meta tali obligazzjoni fil-ligi ma tirrizultax.

Din il-Qorti jidhrilha li hu opportun li qabel xejn tistabilixxi punt ta' dritt illi kellu jirregola l-konsiderazzjoni tal-aggravju fir-rikors tal-appell u anke f'certu sens jissimplifikah. Dan hu illi ma kien hemm xejn fil-ligi x'josta li

I-konvenut jassumi obbligu li jaghmel tajjeb in toto jew in parte ghall-ispiza involuta biex jitla' mill-gdid il-hajt mertu tal-kawza, anke jekk jigi ghall-grazzja tal-argument premess illi tali obbligu ma kien bl-ebda mod impost fuqu minn xi disposizzjoni tal-ligi. Ir-rabta kontrattwali bejn l-appellant u l-assocjazzjoni appellata setghat allura torigina anke mill-ftehim illi l-appellant kien jaccetta illi jikkontribwixxi sal-ammont pretiz fl-avviz ghall-ispiza involuta. Dana indipendentement minn jekk tali ftehim kienx jirrizulta jew le minn xi dover impost mil-ligi fuq l-appellant in kwantu l-hajt de quo kien jifred il-proprijeta' tieghu mill-ghalqa li tmiss maghha. Il-motivazzjoni ghaliex l-appellant seta', kif l-ewwel Qorti rriteniet, jassumi volontarjament l-obbligu li jikkontribwixxi ghall-hajt setghu kienu varji u mhux il-kaz li din il-Qorti tidhol fihom. Zgur pero' li setghu ma jkunux joriginaw minn obbligu legali li seta' kellu l-appellant.

Dan necessarjament ifisser illi jekk jirrizulta li l-ewwel aggravju jkun sodisfacentement provat u allura jkun stabbilit illi l-appellant kien volontarjament u liberament dahal f'akkordju mal-assocjazzjoni appellata li jikkontribwixxi l-ammont reklammat f'dan l-avviz, dan ifisser illi tali ftehim, li kien perfettament legali u legittimu, kien jissarraff f'obligazzjoni da parti tal-appellant li jezegwiew. Dan bl-applikazzjoni tal-principju "Pacta sunt servanda". Ikun ifisser necessarjament ukoll illi jekk il-bazi tal-azzjoni tirrizulta sostnuta bhala konsegwenza ta' dan il-ftehim espress, ikun inutili u superfluwu ghall-Qorti illi tinoltra ruhha f'dibattitu dwar it-tieni aggravju. Dak cioe' jekk l-appellant kellux jew le

obbligu legali li jikkontribwixxi għall-hajt de quo, jekk dan kienx jew le hajt divizorju komuni, jekk kienx jew le applikabbli l-artikolu 420 tal-Kodici Civili u l-gurisprudenza kopjuza citata fir-rikors tal-appell. Una volta wiehed mill-proprjetarji jagħzel li jibni l-hajt limitrofu mingħajr l-interessament tal-gar u jibni allura l-hajt għar-rasu setgħax imbagħad idur fuq il-vicin għal seħmu mill-ispejjez u għal valur tal-art in kwantu ma setax jobbligah jakkwista l-komunjoni tal-hajt. Dan kollu isir rilevanti biss jekk jirrizulta mill-atti illi l-konvenut ma kienx effettivament wasal fil-ftehim li fuqu l-assocjazzjoni appellata qed tibbaza l-avviz tagħha.

L-appellant isostni fl-aggravju illi l-ewwel Qorti filwaqt li fil-parti deliberattiva tas-sentenza appellata kienet tenniet li l-azzjoni attrici kienet imsejsa fuq il-ftehim verbali, kienet sabet li hu kien konsapevoli mill-obbligi tiegħu u li kien għalhekk li ntrabat bi ftehim bil-fomm mal-attur nomine. L-appellant jargumenta illi, una volta fil-fehma tiegħu hu ma kienx obligat fil-ligi illi jikkontribwixxi għat-titliegħ tal-hajt, ma kienx hemm raguni li tiggustifika li hu jasal fi ftehim verbali biex jikkontribwixxi għall-ispiza involuta. Hu jikkontesta l-apprezzament tal-provi li għamlet l-ewwel Qorti fir-rigward tac-cirkostanzi li wasslu għall-ftehim allegat. Isostni illi x-xhieda tal-atturi nfisha kienet konfliggenti mhux biss dwar dak li tassew sar waqt il-laqgħa msejha biex tiddiskuti l-kwistjoni tal-hajt imma wkoll dwar il-ghan li għalih gie mistieden jattendi. L-ammont ta' tlett mitt lira jidher illi ma kienx bazat fuq xi stima peritali jew fuq xi kalkolu magħmul minn persuni kompetenti. Il-ftehim bl-ebda mod ma

kien rifless f'korrispondenza precedenti u l-mod urgenti kif giet imsejha u kondotta din il-laqgha minghajr mal-appellant kellu l-hin li jikkonsulta ruhu ma' perit u avukat kienu jdaghjfu l-attendibilita' tal-ftehim suppost milhuq.

Dan l-ewwel aggravju kif appena llustrat kien essenzjalment analizi tal-apprezzament li ghamlet l-ewwel Qorti tal-provi prodotti fir-rigward tal-ftehim li l-assocjazzjoni attrici ssostni li kien gie effettivament dibattut u konkjuż. L-analizi tirrizulta wahda minizjuza u korretta almenu sa fejn tirrifletti c-cirkustanzi fattwali li, kuntrarjament ghal dak li donnu jissuggerixxi l-appellant, kienu tali li estendew id-dibattitu mieghu dwar l-istat tal-hajt, ir-rimedji li kellhom jigu adottati biex jitnehha l-periklu u min kellu jaghmel tajjeb ghall-ispiza ghal diversi xhur u dana oltre sena. Minn din l-analizi jidher illi l-involviment tal-konvenut appellant fin-negozjati dwar x'kellu jew ma kellux isir, dwar x'effettivament sar, dwar jekk ix-xoghol kienx skond kif mixtieq u miftiehem, kien wiehed attiv u pozittiv. Zgur li ma jirrizultax dak li nsinwa l-appellant illi hu kien gie b'xi mod sorpriz bil-mod kif l-assocjazzjoni ddecidiet li taghmel ix-xoghol jew li kien hemm xi sustanza fis-sottomissjoni li hu ma kellux l-opportunita' li jikkonsulta ruhu ma' persuni teknici kompetenti. Kif sewwa rrimarkat l-ewwel Qorti jidher mhux biss illi l-appellant kien persuna tal-affari tieghu, kapaci li jaffronta problema tax-xorta taht ezami, jiddibatti b'mod oggettiv u kompetenti u jiffinalizza l-ftehim wara li jkun stabbilixxa x'kien hemm bzonn li jsir imma wkoll li minn imkien ma tirrizulta xi prova illi

dak li effettivamente l-ewwel Qorti rriteniet, illi hu obbligat ruhu li jaghmel tajjeb ghalih ma kienx sostanzjalment jirrifletti sehem ragjonevoli mill-ispiza nvoluta ghat-titliegh tal-hajt.

Dan hu proprju kaz fejn l-apprezzament tal-provi mill-ewwel Qorti jiddependi l-aktar fuq id-deposizzjoni ta' xhieda nkluz naturalment il-partijiet. L-ewwel Qorti kellha okkazzjoni illi tikkostata d-“de vizu” l-kompartament ta' dawn ix-xhieda, il-bixra taghhom fil-pedana u l-mod kif iddeponew. Setghet taghmel evalwazzjoni tal-attendibilita' u tal-kredibilita taghhom. Il-konvenut appellat jikkontesta li qatt sar xi ftehim jew li qatt wieghed jew obbligat ruhu li jhallas xi ammont kif pretiz mill-attur nomine. Dan il-fatt kardinali ghall-kawza hu affermat mill-attur u konfermat minn xhieda prezenta ghal-laqgħa li ghalkemm kienu wkoll ftit jew wisq interessati fil-mertu, l-ewwel Qorti u din il-Qorti ma tarax raguni ghaliex ma kellhiex taccettahom bhala kredibbli u veritieri. Hekk per eżempju Nathalie Twist tikkonferma “I distinctly remember Mr. Abela shaking hands with Mr. Richardson at the end of this meeting on these Lm300. Mr. Richardson was very pleased that at last we had gone somewhere.” Jirrizulta wkoll li waqt dik il-laqgħa kien hemm prezenti avukat u wkoll perit. Dan tal-ahhar ta informazzjoni teknika fuq kif il-hajt kellu jinbena u certament ta wkoll indikazzjoni tal-ispiza nvoluta.

Din il-Qorti, wkoll bhall-ewwel Qorti, ma tiddubitax il-kompetenza professjonali ta' dawn il-professjonisti. Tifhem ukoll li f'cirkostanzi ta' dik ix-xorta huma jkunu qed jagixxu u jaghtu parir oggettiv indipendentement minn min kien inkarigahom. Dan proprju mhux biss ghaliex l-ispirtu tal-laqgħa kien wiehed ta' kompromess tendenti biex il-partijiet jiftehmu imma wkoll ghaliex fl-esercizzju tal-professjoni, wiehed ma jonqosx li jaghti l-pariri korretti u oggettivi, kemm fir-rigward tal-aspett legali kif ukoll dak tal-aspett tekniku u dana indipendentement mill-interessi tal-partecipanti fl-inkontru. Hekk titlob is-serjeta' professjonala. Hekk din il-Qorti tifhem li sar f'din ic-cirkostanza. Dan hu dak li jirrizulta mill-provi.

Il-fatt imbagħad li l-partijiet hadu b'idejn xulxin, kjarament b'turija li l-akkordju kien finalment milqugh, fih sinifikat simboliku li jista' jigi tradott f'termini guridici. Dan ghaliex fil-kultura occidentali "la stretta de mano" jew il-"handshake" kien meqjus bhala fl-esternazzjoni tal-vinkolu kontrattwali milhuq. Dan meta ma jkunx, kif ma kienx fil-kaz taht ezami, semplici turija ta' rispettt imma att pozittiv ta' rikonoxximent ta' ftehim. Din il-Qorti ezaminat il-provi prodotti u nonostante l-izvantagg li kellha, li ma kienitx f'posizzjoni illi personalment tisma' l-kontendenti u x-xhieda jiddeponu, hi waslet għall-konvinciment illi l-apprezzament tal-provi li ghamlet l-ewwel Qorti kien wiehed għal kollox korrett. L-assocjazzjoni appellata fir-risposta tagħha tindika illi s-sens ta' l-irguliya kien wahdu jimponi fuq l-appellant id-dover illi jirrispetta l-akkordju, liberalment

milhuq wara dibattitu frank u hieles bejn kompartecipanti f'laqgħa li kienu lkoll konsapevoli tal-mertu dibattutt, tal-implikazzjonijiet fattwali u legali tiegħu u tal-obbligazzjonijiet li kull parti kienet qegħda tassumi. Japplika gustament allura l-principju "Pacta sunt servanda" u l-ewwel aggravju tal-appellant kellu jigi respint.

Kif fuq konsidrat, una volta dan l-aggravju jirrizulta mhux sostnut, ma kienx il-kaz li jigi konsidrat ulterjorment it-tieni aggravju għaliex l-appell kollu kif impostat ifalli.

Għal dawn il-motivi, is-sentenza appellata qed tigi kkonfermata, bl-ispejjez taz-zewg istanzi kontra l-appellant.

Dep/Reg

mg